



06.06.2024 - 1.45 PM

பிரசார் பாரதி, அகில இந்திய வானொலி, திருச்சிராப்பள்ளி
வணக்கம். ஆகாசவாணி. மாநில செய்திகள்

தலைப்புச் செய்திகள்

1. மத்தியில் ஆட்சி அமைப்பதற்கான நடவடிக்கைகளை பி.ஜே.பி. தலைமையிலான தேசிய ஜனநாயக கூட்டணி முழுவீச்சில் மேற்கொண்டுள்ளது.
2. பி.ஜே.பி. தேசிய தலைவர் திரு. ஜே.பி. நட்டா தலைமையில், அக்கட்சியின் சிறப்பு ஆலோசனை கூட்டம் புதுதில்லியில் இன்று நடைபெற்று வருகிறது.
3. புதிதாக தேர்ந்தெடுக்கப்பட்ட மக்களவை உறுப்பினர்களின் பட்டியலை, குடியரசு தலைவரிடம் தலைமை தேர்தல் ஆணையர் திரு. ராஜீவ் குமார், இன்று சமர்ப்பிக்கிறார்.
4. காலநிலை மாற்றம் தொடர்பான சுற்றுச்சூழல் தேசிய மாநாடு சென்னையில் இன்று தொடங்கியது.
5. உலக கோப்பை கால்பந்து போட்டிக்கான தகுதிச்சுற்றில் இந்தியா இன்று குவைத்தை எதிர்கொள்கிறது.

இனி விரிவான செய்திகள்



முத்த தலைவர்கள் ஆலோசனை

மத்தியில் புதிய அரசு அமைப்பதற்கான நடவடிக்கைகளை பி.ஜே.பி. தலைமையிலான தேசிய ஜனநாயக கூட்டணி முழுவீச்சில் மேற்கொண்டுள்ள நிலையில், பி.ஜே.பி. தேசிய தலைவர் திரு. ஜே.பி. நட்டா தலைமையில், சிறப்பு ஆலோசனைகள் புதுதில்லியில் இன்று நடைபெற்று வருகிறது.

திரு. நட்டாவின் இல்லத்தில் நடைபெறும் இந்த கூட்டத்தில் திரு. அமிதஷா, திரு. ராஜ்நாத்சிங் உள்ளிட்டோர் பங்கேற்றுள்ளனர்.

அதேபோல் தலைநகர் டெல்லியில் பீஹார் முதலமைச்சரும், ஐக்கிய ஜனதாதள் தலைவருமான திரு. நித்தீஷ் குமார் இல்லத்தில் நடைபெறும் முக்கிய ஆலோசனை கூட்டத்தில் அக்கட்சியின் முத்த தலைவர்கள் பங்கேற்றுள்ளனர்.

தேசிய ஜனநாயக கூட்டணியின் நாடாளுமன்ற கட்சிக் கூட்டம் புதுதில்லியில் நாளை நடைபெற உள்ள நிலையில் புதிய மக்களவைக்கு தேர்ந்தெடுக்கப்பட்ட பி.ஜே.பி, தெலுங்கு சேதம், ஐக்கிய ஜனதாதள், லோக் ஜன்சக்தி, சிவ்சேனா (ஷண்டே) மதச்சார்பற்ற ஜனதாதள் மற்றும் இதர கட்சி உறுப்பினர்கள் இதில் பங்கேற்க உள்ளனர்.

முன்னதாக நேற்று நடைபெற்ற கூட்டத்தில் திரு. நரேந்திரமோடி தேசிய ஜனநாயக கூட்டணியின் தலைவராக ஒருமனதாக தேர்ந்தெடுக்கப்பட்ட நிலையில் அடுத்தக்கட்ட அரசியல் நடவடிக்கைகள் குடுபிடித்துள்ளன.

I.N.D.I. கூட்டணி தலைவர்களும் மத்தியில் அரசு அமைப்பதற்கான வாய்ப்புகள் குறித்து ஆராய்ந்து வருகின்றனர்.

இதனொரு பகுதியாக காங்கிரஸ், திமுக, சமாஜ்வாடி, மார்க்சிஸ்ட் கம்யூனிஸ்ட், இந்திய கம்யூனிஸ்ட், தேசியவாத காங்கிரஸ் உள்ளிட்ட பல்வேறு கட்சித்தலைவர்கள் புதுதில்லியில் நேற்று நடைபெற்ற கூட்டத்தில் பங்கேற்றனர்.



கே.சி. தியாகி

தேசிய ஜனநாயக கூட்டணியில் புதிய அமைச்சரவையில் இடம்பெறுவது தொடர்பாக எவ்வித நிபந்தனைகளும் விதிக்கப்படவில்லை என்று ஐக்கிய ஜனதாதள் தெரிவித்துள்ளது.

ஆகாஷ்வாணி செய்திபிரிவிடம் பேசிய இக்கட்சியின் செய்தி தொடர்பாளர் திரு. கே.சி. தியாகி, தேசிய ஜனநாயக கூட்டணி தலைவர்களுடன் அமைச்சரவை உருவாக்கம், அதுசார்ந்த கூட்டங்கள் தொடர்பாக முடிவெடுப்பது மற்றும் பேச்சுவார்த்தைகளை மேற்கொள்ளும் பொறுப்பு, பி.ஜே.பி. மூத்த தலைவர்கள் திரு. ஜே.பி. நட்டா மற்றும் ராஜ்நாத் சிங்கிற்கு வழங்கப்பட்டுள்ளதாக கூறினார்.

இந்நிலையில் வேலைவாய்ப்பின்மை, வறுமைநிலை பிரச்சனைகள், இடம்பெயர்வு போன்றவற்றை கையாள்வதற்கு பீஹார் மாநிலத்திற்கு சிறப்பு அந்தஸ்து வழங்கப்பட வேண்டும் என்று ஐக்கிய ஜனதாதள் விரும்புவதாகவும் அவர் குறிப்பிட்டார்

மக்களவை தேர்தலில் ஐக்கிய ஜனதாதள் 12 தொகுதிகளில் வெற்றி பெற்ற நிலையில் தேசிய ஜனநாயக கூட்டணி சார்பில் புதிய அரசு அமைப்பதில் இக்கட்சி முக்கிய பங்கை வகிக்க இருப்பது குறிப்பிடத்தக்கது.



தேர்தல் ஆணையர்கள்

குடியரசு தலைவர் திருமதி திரௌபதி முர்முவை, தலைமை தேர்தல் ஆணையர் திரு. ராஜீவ் குமார் புதுதில்லியில் இன்று புதிதாக தேர்வு செய்யப்பட்ட மக்களவை உறுப்பினர்கள் பட்டியலை சமர்ப்பிக்கிறார்.

தேர்தல் அதிகாரிகள் திரு. கியானேஷ் குமார், திரு. சுக்பீர் சிங் சந்த் ஆகியோரும் உடன் செல்கின்றனர்.

அரசியல் சாசன சட்டப்படி தேர்தல் ஆணையம் குடியரசு தலைவரை சந்தித்து புதிதாக தேர்ந்தெடுக்கப்பட்ட மக்களவை உறுப்பினர்கள் பட்டியலை வழங்க வேண்டியது அவசியமாகும்.

இப்பட்டியலை அடிப்படையாக கொண்டு 18-வது மக்களவை மற்றும் புதிய ஆட்சி அமைப்பதற்கான நடவடிக்கைகளை குடியரசு தலைவர் தொடங்குவார் என தெரிகிறது.



தேர்தல் நடத்தை விதிமுறைகள்

நாடுமுழுவதும் தேர்தல் நடத்தை விதிமுறைகள் இன்றுடன் முடிவுக்கு வருகின்றன.

மக்களவை தேர்தலை ஓட்டி கடந்த மார்ச் மாதம் 16-ம் தேதியிலிருந்து அமலில் உள்ள தேர்தல் நடத்தை விதிமுறைகள் இன்று நள்ளிரவுடன் விலக்கி கொள்ளப்படுகின்றன.



சுனிதா வில்லியம்ஸ்

சர்வதேச விண்வெளி மையத்திற்கு, போயிங் ஸ்டார் லைன் அதிநவீன விண்கலம் மூலம் முதலில் பயணித்த பெருமையை இந்திய வம்சாவளியை சேர்ந்த அமெரிக்க விண்வெளி வீராங்கனை சுனிதா வில்லியம்ஸ் பெற்றுள்ளார்.

நேற்றிரவு ப்ளோரிடாவில் உள்ள Cap Canaveral விண்வெளி தளத்திலிருந்து Atlas - V ராக்கெட் மூலமான இந்த விண்கலத்தில் அவர் புறப்பட்டு சென்று சாதனை படைத்துள்ளார்.

தொழில்நுட்ப காரணங்களுக்காக இருமுறை தள்ளிவைக்கப்பட்ட இந்த பயணம் நேற்றிரவு வெற்றிகரமாக நடைபெற்றது.

சுனிதா வில்லியம்சுடன், அமெரிக்காவை சேர்ந்த கேப்டன் பட்சு வில்மோரும் இந்த விண்வெளி பயணம் மேற்கொண்டுள்ளார்.

வரும் 14-ம் தேதி மீண்டும் இவர்கள் புவிக்கு திரும்புகின்றனர்.



சுப்ரியா சாகு

காலநிலை மாற்றம் தொடர்பான சுற்றுச்சூழல் தேசிய மாநாடு சென்னையில் இன்று தொடங்கியது.

மாநில சுற்றுச்சூழல் துறையின் கூடுதல் செயலாளர் திருமதி. சுப்ரியா சாகு இதனை தொடங்கி வைத்தார்.

வெப்பமயம் அதிகரித்தல், தென்மேற்கு பருவமழை மாற்றங்கள், பேரிடர் நிர்வாகம், பேரிடர் தடுப்பு முன்னேற்பாட்டு பணிகள், வன பாதுகாப்பு குறித்து இம்மாநாட்டில் விவாதிக்கப்படுகிறது.

பருவநிலை மாற்றத்தால் ஏற்பட்டுள்ள பாதிப்புகளை சரிசெய்வதற்கான நிதி ஆதாரங்கள், பாதிக்கப்படும் இடங்களை முன்கூட்டியே கண்டறிந்து அப்பகுதி மக்களுக்கு உரிய பாதுகாப்பு அளிப்பது குறித்தும் இம்மாநாட்டில் ஆலோசிக்கப்படுகிறது.



ரயில்வே கிராஸிங் பாதுகாப்பு தினம்

சர்வதேச ரயில்வே லெவல் கிராஸிங் பாதுகாப்பு தினம் இன்று கடைப்பிடிக்கப்படுகிறது.

ரயில்வே கிராஸிங்கை பொதுமக்கள் பாதுகாப்பாக கடப்பது குறித்த விழிப்புணர்வை ஏற்படுத்துவதே இத்தினத்தின் நோக்கமாகும்.

திருச்சி ரயில்வே கோட்டத்திற்கு உட்பட்ட பகுதிகளில் விபத்துக்களை முற்றிலும் தடுக்கும் வகையில், ரயில்வே லெவல் கிராஸிங்கில் கடைப்பிடிக்க வேண்டிய

விதிமுறைகள் குறித்து பொதுமக்களுக்கு தொடர் விழிப்புணர்வு ஏற்படுத்தி வருவதாக திருச்சி கோட்ட ரயில்வே மேலாளர் திரு. M.S.அன்பழகன் கூறியுள்ளார்.

சேலம் ரயில்வே கோட்டத்தில் இதுதொடர்பான விழிப்புணர்வு பிரச்சார பணிகளை தொடங்கி வைத்த ரயில்வே கோட்ட மேலாளர் திரு. பங்கஜ் குமார் சின்ஹா ரயில்வே துறையின் நடவடிக்கைகளுக்கு பொதுமக்கள் முழு ஒத்துழைப்பு தர வேண்டுமென்று கேட்டுக்கொண்டார்.

நாடுமுழுவதும் சிறப்பு நிகழ்ச்சிகளுக்கு ஏற்பாடுகள் செய்யப்பட்டுள்ளன.



பேருந்துகள் இயக்கம்

தமிழகத்தில் கோடை விடுமுறைக்கு பின்னர் பள்ளிகள் வரும் 10-ம் தேதி மீண்டும் திறக்கப்பட உள்ள நிலையில், 700-க்கும் மேற்பட்ட சிறப்பு பேருந்துகள் இயக்கப்பட உள்ளதாக அரசு போக்குவரத்துக் கழகம் தெரிவித்துள்ளது.

திருச்சி, கும்பகோணம், மதுரை, நெல்லை, கன்னியாகுமரி, கோவை, உள்ளிட்ட இடங்களுக்கு நாளைமுதல் முதல் ஆயிரம் பேருந்துகள் சென்னையிலிருந்து இயக்கப்படும் என்று அறிவிக்கப்பட்டுள்ளது.



ஐ.ஐ.டி.

சென்னை ஐ.ஐ.டி. தொழில்நுட்ப கல்விக்கழத்தில் திறன் மேம்பாட்டு பயிற்சிகள் இலவசமாக வழங்கப்பட உள்ளன

ஊடழரனஇ டுரைஒ வுஉமநவபெ மென்பொருள் வடிவமைப்பு தொழில்நுட்ப திறன்களை மேம்படுத்துவதற்கான இப்பயிற்சியில் சேர வரும் 12-ம் தேதிக்குள் விண்ணப்பிக்கலாம் என அறிவிக்கப்பட்டுள்ளது.

ஐ.ஐ.டி. முதல் வாரத்தில் தொடங்கும் இப்பயிற்சி திட்டத்தில் பயன்பெற விரும்புவோர் டபாவள எவழசஅ.நெவ என்ற இணையதளத்தில் பதிவு செய்துகொள்ளலாம்.



இருவரி

நெல்லை மனோன்மணியம் சுந்தரனார் பல்கலைக் கழகத்தால் நாளை நடைபெறவிருந்த உதவி பேராசிரியர்களுக்கான மாநில தகுதித் தேர்வு, தொழில்நுட்ப காரணங்களுக்காக ஒத்திவைக்கப் படுவதாக, அதன் பதிவாளர் தெரிவித்துள்ளார்.

தேர்வு தேதி, பின்னர் அறிவிக்கப்படும் என்றும் அவர் கூறியுள்ளார்.

அரியலூர் மாவட்ட வேலைவாய்ப்பு, தொழில்நெறி வழிகாட்டு மையத்தால், குரூப்-1 முதல்நிலை தேர்விற்கான இலவச பயிற்சி வகுப்புகளில் தேர்வர்கள் பங்கேற்று பயன்பெறுமாறு, மாவட்ட ஆட்சித்தலைவர் திருமதி. ஆனி மேரி ஸ்வர்ணா கூறியுள்ளார்.

நாமக்கல் மாவட்டத்தில், வேளாண்துறை சார்பில், இம்மாதம் நடைபெறும் சிறப்பு மண் பரிசோதனை முகாமை, விவசாயிகள் பயன்படுத்திக்கொள்ளுமாறு ஆட்சித்தலைவர் டாக்டர். உமா அறிவுறுத்தியுள்ளார்.

சிவகங்கை மாவட்டத்தில், பாக்கெட்டில் விற்பனை செய்யப்படும் பொருட்களின் பெயர், நிகரளவை, விற்பனை விலை, தயாரிப்பாளரின் முழு முகவரி, நுகர்வோர் புகார் தெரிவிக்க வேண்டிய தொலைபேசிஎண் ஆகியவை கட்டாயம் இடம்பெற்றிருக்க வேண்டும் என்று, ஆட்சித்தலைவர் திருமதி. ஆர்.அஜித் கூறியுள்ளார்.



நீலகிரி - வாய்ஸ்

நீலகிரி முதுமலை புலிகள் காப்பகத்தில் தொடர்மழை காரணமாக நீர்நிலைகள் நிரம்பி, பசுமையாக காட்சியளிப்பதால் இடம்பெயர்ந்த வன விலங்குகள் மீண்டும் வனப்பகுதிக்கு திரும்புவதாக எமது செய்தியாளர் தெரிவிக்கிறார்.



கோமாரி தடுப்பூசி

விழுப்புரம் மாவட்டத்தில் கால்நடைகளுக்கு கோமாரி தடுப்பூசி செலுத்தும் முகாம் வரும் 10-ம் தேதிமுதல் நடைபெற உள்ளதாக மாவட்ட ஆட்சித்தலைவர் டாக்டர் சி.பழனி கூறியுள்ளார்

அடுத்த மாதம் 30-ம் தேதிவரை நடைபெறும் இம்முகாமில் கால்நடை வளப்போர் பங்கேற்று பயன்பெறுமாறு கேட்டுக் கொண்டுள்ளார்.

காஞ்சிபுரம் மாவட்டத்தில், தேசிய கால்நடை நோய் தடுப்பு திட்டத்தின்கீழ், 5-ம் சுற்று கோமாரி நோய் தடுப்பூசி செலுத்தும் பணிகள் வரும் 10-ம் தேதி தொடங்கி, 21 நாட்கள் நடைபெற இருப்பதால், கால்நடை வளர்ப்போர், இதனை பயன்படுத்திக் கொள்ளுமாறு ஆட்சித்தலைவர் திருமதி.கலைச்செல்வி மோகன் கேட்டுக்கொண்டுள்ளார்.



வானிலை

வளிமண்டல மேலடுக்கு சுழற்சி காரணமாக கோவை, திருப்பூர், தேனி, திண்டுக்கல், நீலகிரி, கிருணகிரி, தர்மபுரி, சேலம், நாமக்கல், திருச்சி, கரூர், கடலூர், மயிலாடுதுறை, விழுப்புரம், செங்கல்பட்டு, காஞ்சிபுரம், திருவாண்ணாமலை, ராணிப்பேட்டை, திருப்பத்தூர் மாவட்டங்களில் இன்று கனமழைக்கு வாய்ப்பிருப்பதாக சென்னை வானிலை ஆய்வுமையம் தெரிவித்துள்ளது.

தென்மேற்கு, தென் கிழக்கு, மத்திய வங்க கடல் பகுதிகள், அந்தமான கடல் பகுதிகளில் பலத்த சூறாவளி காற்று வீசக்கூடும் என்பதால் மீனவர்கள் இன்றும் நாளையும் இப்பகுதிகளுக்கு செல்ல வேண்டாம் என அறிவுறுத்தப்பட்டுள்ளனர்.



டென்னிஸ்

பிரென்ச் ஓப்பன் டென்னிஸ் ஆடவர் இரட்டையர் அரையிறுதியில் ரோஹன் போப்பன்னா, ஆஸ்திரேலியாவின் எப்டன் இணை - இத்தாலி இணையை இன்று எதிர்கொள்கிறது.



கால்பந்து

உலகக்கோப்பை கால்பந்து போட்டிக்கான தகுதிச்சுற்றில் கொல்கத்தாவில் இன்றிரவு 7 மணிக்கு நடைபெறும் ஆட்டத்தில், இந்தியா - குவைத்தை எதிர்கொள்கிறது.

இப்போட்டியில் இந்தியா வெற்றிபெற்றால், உலகக் கோப்பை 3-வது சுற்றுக்கு முதல்முறையாக முன்னேறும் வாய்ப்பு ஏற்படும் என்பதால், ரசிகர்கள் ஆவலுடன் இதனை எதிர்நோக்கியுள்ளனர்.



இத்துடன் இந்த செய்தியறிக்கை முடிவடைந்தது.